

ಊಟದ ಪಾಠ

ಚಕ್ಕಳ ಮಕ್ಕಳ ಮಕ್ಕಳ ಚಕ್ಕಳ
ದೇವರ ಹಾಗೆ ಪುಟ್ಟ

ಕೂತಿರುವನು ಒಂದು ಬಳಪವ ಹಿಡಿದು
ಕಲಿಯಲು ಕನ್ನಡ ಪಾಠ

ಅ ಎಂದರೆ ಅದ್ದಿಟ್ಟು
ಆ ಎಂದರೆ ಆಲುಪರಾಠ

ಇ ಎಂದರೆ ಇಡ್ಡಿಯಲ್ಲವೆ
ಈ ಎಂದರೆ ಈದಿನ ಶಾವಿಗೆ
ಉ ಎಂದರೆ ಉಪ್ಪಿಟ್ಟು
ಊ ಎಂದರೆ ಊತಪ್ಪ

ಆಹಾ ಊತಪ್ಪ
ಕೊನೆಗೂ ಬಂತಪ್ಪ
ಇನ್ನು ಹೋಳಿಗೆ ಯಾವಾಗ ಬರತ್ತೋ
ಹ ಹಾ ಹಿ ಹೀ ಹು ಹೂ ಹೈ
ಹೆ ಹೇ ಹೈ
ಹೊ ಹೋ ಅಂತೂ
ಹೋಳಿಗೆ ಬಂತು ಬಂತೈ ಬಂತು!
ಹೌ
ಹಂ ಹಃ
ಅಹ!

ಆಹಾ! ಇಲ್ಲಿಗೆ ಮುಗಿಯಿತು ಊಟದ ಪಾಠ
ಊಟದ ಕೈ ತೊಳೆದಾಯಿತು
ಪಾಠವು ಕಾಲ್ ತೆಗೆದೂ ಆಯಿತು!



ಚಂದಮಾಮ

ಚಂದಮಾಮ ಅಂದಮಾಮ
ಚಂದಾಗಿದ್ದೀಯಾ?
ಹಾಲ ಹೊಳೇಲಿ ಜೇನ ಮಳೇಲಿ
ಮಿಂದಾಗಿದ್ದೀಯಾ!

ಚಂದಮಾಮ ಅಂದಮಾಮ
ಮುದ್ದಾಗಿದ್ದೀಯಾ!
ಮಲ್ಲಿಗೆ ಕಂಪ ಮಂಜಿನ ಪೆಂಪ
ಹೊದ್ದಾಗಿದ್ದೀಯಾ!
ಚಂದಮಾಮ ಅಂದಮಾಮ
ನಸುನಗುತ್ತಿದ್ದೀಯಾ!

ಮೋಡದ ಮರೆಯ
ಗಾಳಿಯ ತೆರೆಯ
ಕತೆಗಳ ನನಗೂ
ಹೇಳುವಿಯಾ?

ಕಾರ್ ಕಾರ್ ಕರಡೀ

ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಮಾದೇವಪ್ಪನ ಗುಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಮಾಂಕಾಳಮ್ಮನ ಮುಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಒಂಟಿಕೊಪ್ಪಲು ಗಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಕುಟಚಾದ್ರಿಯ ಕುಡಿ
ಸಾಧ್ಯವಿದ್ದೆ ಹಿಡಿ

ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಗೋಳಗುಮ್ಮಟದ ಅಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಕಾವೇರಮ್ಮನ ತಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಕಬ್ಬಿನ್ ತೋಟ ಇಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಭತ್ತದ ಗದ್ದೆಯ ಮಡಿ
ಸಾಧ್ಯವಿದ್ದೆ ಹಿಡಿ
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಬೆನ್ನು ತಿರುಗಿಸಿ ನಡಿ
ಸಾಧ್ಯವಿದ್ದೆ ಹಿಡಿ!
ಕಾರ್ ಕಾರ್ ಕರಡೀ
ಎಲ್ಲಿದ್ದೀ ಕರಡೀ
ಮುಖಕ್ಕೆ ಹಿಡಿ ಕನ್ನಡಿ
ಸಾಧ್ಯವಿದ್ದೆ ಹಿಡಿ
ನನಗೀಗ ನೆಗಡಿ ಏಕ್ಕೇ ಏಕ್ಕೇ
ಸಾಧ್ಯವಿದ್ದೆ ಹಿಡಿ
ಓ ಹಾಗಿದ್ದೆ ಬಿಡಿ

